

**पत्र सूचना शाखा**  
**सूचना एवं जनसम्पर्क विभाग, उ०प्र०**

**राज्यपाल ने मेधावी छात्र-छात्राओं को सम्मानित किया**

लखनऊ: 22 सितम्बर, 2014

उत्तर प्रदेश के राज्यपाल, श्री राम नाईक ने आज पत्रकारों के बच्चों के लिये उत्तर प्रदेश प्रेस क्लब में आयोजित 'मेधावी छात्र पुरस्कार' समारोह में आई०एस०सी०, आई०सी०एस०ई०, सी०बी०एस०ई० व यू०पी० बोर्ड के मेधावी छात्रों को प्रशस्ति पत्र व पुरस्कार देकर सम्मानित किया। इस अवसर पर प्रेस क्लब के पदाधिकारियों सहित अन्य पत्रकार बन्धु भी उपस्थित थे।

राज्यपाल ने अपने विचार व्यक्त करते हुए कहा कि उत्तर प्रदेश देश का बड़ा प्रदेश है, जिसकी आबादी भी सबसे ज्यादा है। यहां भगवान राम और कृष्ण का जन्म हुआ है तो अनेक सूफी-संतों की यह कर्मभूमि भी है। गंगा-यमुना जैसी नदियां हैं और क्षेत्र कृषि की दृष्टि से उर्वरक है। हमारे मेधावी छात्र ऐसे प्रदेश को आगे बढ़ाने का संकल्प लें। उन्होंने कहा कि बच्चें पुस्तकीय ज्ञान से अलग हटकर अन्य क्षेत्रों में भी अपनी प्रतिभा का योगदान करें।

श्री नाईक ने बच्चों का उत्साह बढ़ाते हुए कहा कि कोशिश करें कि आज जिस स्थान पर पहुंचने के लिये उन्हें सम्मानित किया गया है, आगे भी इसी लगन से परिश्रम करें। उच्च स्थान पाने के साथ-साथ उसे बनाये रखना भी महत्वपूर्ण है। उन्होंने कहा कि विद्यार्थियों की पहली प्रतिबद्धता शिक्षा ग्रहण करना है। पूर्व राष्ट्रपति श्री अब्दुल कलाम का उल्लेख करते हुए उन्होंने कहा कि बच्चे खुली आंख से सपने देखें और उसे साकार करें। बच्चों के भावी जीवन को सफल बनाने के लिये उन्होंने चार गुण बताये कि सदैव मुस्कराते रहे, किसी का अपमान न करे और न स्वयं पर अभिमान करे, दूसरे के गुणों की प्रशंसा करे तथा आगे बढ़ने के लिये आगे क्या बेहतर हो सकता है, उसे अपनाएं।

कार्यक्रम में आई०एफ०डब्लू०जे० के राष्ट्रीय अध्यक्ष, श्री के० विक्रम राव, श्रमजीवी पत्रकार यूनियन के अध्यक्ष, श्री हसीब सिद्दीकी व यू०पी० प्रेस क्लब के अध्यक्ष, श्री रवीन्द्र सिंह ने भी अपने विचार रखें।

इस अवसर पर राज्यपाल ने कुमार रोहित, एल्विस थामसन, पूर्वी पाण्डेय, श्वेता सिंह, रोहन शुक्ला, अक्षत श्रीवास्तव, तुषार सहाय, तौहीद आलम, नाहीद अख्तर, श्वेता पाल, आकांक्षा शर्मा, प्रगति वर्मा, नीलिमा, राहुल कुमार, आयुषी माथुर, तृप्ति, सारा हसन, फहद, मोहम्मद अमन किदवई, सारा अशरफी, सुबहान बख्तियार, अदनान आमिर, सरमीन काजिमी, सामर्थ प्रियांशू, अहाना रघुवंशी, वैभव तिवारी, सुयशी माथुर, ओसामा अशरफ सहित अन्य छात्र-छात्राओं को सम्मानित किया।